


د انسان بدن

دا چي د انسان بدن د دباندنۍ خوا څخه څرنگه ښکاري ټولو ته ښکاره ده. دلته لاندې به د انسان د بدن د ټولو غړو نومونه و لولئ.



سکلیټ


د انسان د بدن ټولو هډوکو ته سکلیټ ویل کیږي. سکلیټ دې چې د انسان بدن یې ټینګ ساتلی دې. سکلیټ د ماهیچو او پلو سره په ګډه د حرکت د غړي په نامه یادېږي. ماهیچې د پلو په واسطه د سکلیټ سره مېستي دي. سکلیټ د بدن دننني غړي هم د خطر او زخمي کېدو څخه ساتي. د سر د کوپړې هډوکي ماغزه او پښتۍ زړه او سږي د خطر څخه ساتي.

سکلیټ د بدن ډېر کلک نسج دې. د انسان په بدن کې یوازي او یوازي د غاښ د باندنۍ پوښ دې چې تر سکلیټ کلک دې. سربېره پر دې چې سکلیټ ډېر کلک دې بیا هم د کورډوال (خمېدو) خاصیت لري، یانې ډېر ژر نه ماتېږي.

د هډوکو مخ په یوه ژړبخن سپین پوښ پوښل سوې دې چې د هډوکي د پوښ په نامه یادېږي. د هډوکي دغه پوښ د وینو ډېر رګونه او د اعصابو تارونه (عصبي رشتې) لري. د دې سببه نو د هډوکي دغه پوښ د وهلو او زخمي کېدو په مقابل کې ډېر حساس دې. دا په هغه ځای کې زیات حسیږي چیرې چې د هډوکي پوښ پوست ته ډېر نژدې پروت وي. اویا هغه وخت حسیږي کله چې د سږي یو کوچنی هډوکي په کوم شي و وهل سي.

بندونه


سر بېره پر دې چې سکلیټ ډېر کلک دی بیا هم زموږ بدن حرکت کولای سي. دا ځکه چې د انسان بدن بندونه لري. د بند د هر هډوکي مخ په یوه کلک او نسوي پوښ پوښل سوئ دی چې هغه ته کرپندوکئ ویل کیږي. سربېره پر کرپندوکي، بند دا ډول پوښل سوئ دی لکه په یوه کڅوڼه کې چې ساتل سوئ وي.



هلته دننه په هغه کڅوڼه کې یو ډول مایع سته چې د هډوکو بند لوند او غوړ ساتي او دا مایع دا دنده لري چې نه پرېږدي چې د بند د هډوکو کرپندوکي یو د بل سره د تماس په وخت کې و سولېږي.

بندونه ډېر ډولونه لري چې لاندې به یې و لولو.

د مردکۍ په شان بندونه: د اوږو او وړانه بندونه د مردکۍ د بندو په نامه یادېږي. د مردکۍ بند د یوې مردکۍ (کلولې) څخه جوړ سوئ دی. دغه مردکۍ په یوه بل هډوکي کې چې د کاسې په شکل وي حرکت کوي. دا د دې سببه دی چې دغه د مردکۍ بند پر ډیرو خواوو حرکت کولای سي.



د چپراس په شان بند : د چپراس په شان بند یوازې مخ او شاته حرکت کوي. د چپراس په شان بند لکه د زنگانه بند.


گرزېدونکې بند : د ځنگلي بند هم د چپراس او هم د گرزېدونکي بند په شان کار ور کوي. ځکه نو موږ لاس هم پورته او کښته وړلای سو او هم لاس گرزولای سو.

ماهیچې (عضلي)


ماهیچې چې غړي یې هم بولي د یوې خوا زموږ بدن ته حرکت ورکوي او د بلې خوا دا کار کوي چې د دوی په واسطه زړه ضربان کوي او معده کار کوي. هغه ماهیچې چې زموږ د بدن د باندني غړي لکه هډوکي، لاسونه او پښې په حرکت راولي هغوی زموږ په اراده (غوښتنه) حرکت کوي چې (ارادي غړي) یې بولي او هغه ماهیچې چې زړه، معده او کلمې په حرکت راولي هغوی زموږ په اراده (غوښتنه) حرکت نه کوي (غیر ارادي) غړي یې بولي.

هره ماهیچه په دوو سرو کي یوه پله لري. دغه پلې دي چې ماهیچه د هډوکو سره منښلوي. د هري ماهیچې غوښینه برخه د ډبرو او وړو نریو رشتو (تارو) څخه او بیا دغه هره نری رسته د نورو نریو تارو څخه جوړه سوېده. د حرکت په وخت کي دغه نري تارونه کشیږي او حرکت منع ته راولي.

حیڼي ماهیچي یو کار پر غاړه لري او حیڼي بیا د هغه مخالفه وظیفه پر غاړه لري. د مثال په توګه یوه ډله ماهیچې یو بند را کږوي او هغه نوري یې بیا پر خلاف د دوی هغه بند خلاصوي لکه په لاندې شکلو کې.



دماغ او عصبي سیستم




دماغونه دوه دي چي يو يې لوی دماغ او بل يې کوچنی (وړوکئ) دماغ دی. دماغ زموږ د بدن ټوله فعالیتونه تنظیموي، مخته يې وړي او موږ ته د فکر کولو قدرت راکوي.

لوی دماغ:

د لوی دماغ په واسطه انسان فکر کوي. د لوی دماغ په واسطه خبري کول، لیدل، اورېدل، او د ارادي حرکتونو کنټرول کیږي. لوی دماغ ته خبر ورځي او لوی دماغ دا رانښيي چي موږ څه ډول احساس کوو د شیانو په هکله څه ډول نظر لرو او څه ډول عکس العمل ښکاره کوو. څه چي موږ وینو او ورسره مخامخ کیږو د هغو یادداشت په لوی دماغ کي ذخیره کیږي.

کوچنی دماغ:

په کوچني دماغ کي د غږو، ماهیچو او غیر ارادي غږو حرکت تنظیمیږي. د غیر ارادي غږو د جملې څخه یو هم زړه دی چي په خپله حرکت کوي بېله دې څخه چي موږ فکر پکښي وکړو.



د انسان دماغ د حیواناتو تر دماغ لوی دی لکه په پورتنی شکل کي چي یې وینئ، سربېره پر دې د انسان دماغ ډیري ګونجي لري.




دا چي د انسان دماغ ډيري گونجي لري نو دا سبب دئ چي د انسان دماغ نيژدې ۱۰۰
مليارده عصبي حجرې په ځان کي لري. د مرغانو او چنگونو دماغونه گونجي نه لري
بلکي بنوی دي، ځکه نو د ډيرو عصبي حجرو د پاره ځای نه لري.

دا چي دماغ ډېر کار کوي ځکه نو ډيري انرجي ته اړتيا لري. که سړی سم خواړه و نه
خوري نو د دماغ فعالیت تر تاثیر لاندې راځي. ځکه نو دا ډېره مهمه ده چي سړی سم
خواړه او پر خپل وخت يې و خوري چي د کار کولو او په بنوونځي کي د لوست حوصله
و لري.

د اعصابو د رشتو په واسطه د بدن ټولو برخو ته خبر ورځي. د بدن د ټولو برخو څخه
بیرته خبر د اعصابو د رشتو د لاري دماغ ته ځي. د اعصابو د رشتو او خبر تلو او راتلو
دغه سیستم ته عصبي سیستم وايي. عصبي سیستم د دماغ، حرام مغز (نخاع شوکي)
چي د ملا د ستون فقرات (شمزۍ) په مابين کي غزېدلئ دئ او د عصبي رشتو څخه جوړ
سوی دئ.

اعصاب داسي رشتې (تارونه) دي چي يو دبله سره رابطه لري. د اعصابو هر تار
(رشته) خبر يوې خواته وړي. د دې مانا داده چي کومه عصبي رشته که خبر د بدن څخه
دماغ ته وړي نو يوه بله رشته بيا د دماغ څخه خبر بدن ته رسوي. خبر د بدن او دماغ تر
منځ د عصبي رشتو په واسطه د نخاع شوکي د لاري ځي. حرام مغز (نخاع شوکي) د سر
څخه شروع کيږي د فقراتو د ستون په منځ کي غزېدلئ دئ. د حرام مغز (نخاع شوکي)
څخه عصبي رشتې د بدن هري هري برخي ته تللي دي.

زړه او د وینې دوران



زړه یو لوی غړی دی چې په بدن کې شاوخوا ته وینه پمپوي. د یوه انسان زړه تقریباً د هغه انسان د موټ کړي لاس په اندازه دی.




زړه څلور خاليگاوي (کوټې لري). دغه خاليگاوي د ښي بطن (راسته بطن)، ښي دهلیز (راسته دهلیز)، کښي بطن (چپه بطن) او کښي دهلیز (چپه دهلیز) په نامه یادېږي. د هر بطن او دهلیز تر منځ یو وال سته کوم چي گوري چي وینه پر سمه خوا ولاړه سي.

د زړه څخه وینه دوه واړه دوران کوي چي یو یې د کوچني دوران او بل یې د لوی دوران په نامه بولي. کوچنی دوران یې هغه دوران دی چي وینه د زړه څخه سږو ته ځي او هلته کاربن ډای اکسید ایله کوي او نوئ اکسیجن اخلي او بیرته زړه ته راځي. د لوی دوران په صورت کي وینه د زړه څخه د بدن ټولو حجراتو ته ځي او هغو ته خوراکي مواد او اکسیجن ور وړي او پر ځای یې بیرته کاربن ډای اکسید او نور بېکاره مواد ځني را اخلي او بیرته یې زړه ته راوړي.

د یوه لوی انسان زړه د آرامۍ په حال کي ۷۰ واړه په یوه دقیقه کي ضربان کوي. مگر د کوچني زړه ډېر چابک دوران کوي. لاندې د زړه گراف په دواړو حالتو کي ښکاره سوئ دی:



د ویني پمپ کول د زړه په واسطه د زړه د ضربان په نامه یادېږي. دغه ضربان په دا ډول معلومولای سو چي د لاس تر بند لږ څه پورته او یا د غاړې پر رگ باندي گوتي اېږدو. دغه ضربان (وهلو) ته نبض ویل کیږي.




د هاضمې د جهاز غړي

کله چې خواړه د انسان بدن ته ځي نو د خولې او ستوني څخه تېرېږي. بیا نو د مری څخه معدې ته رسیږي. د معدې څخه نړیو کلمو ته ځي. تر نړیو کلمو وروسته پنډې کلمې راځي. د پنډې کلمې اخرنۍ برخه د مخرج (مقعد) په نامه یادېږي. سربېره پر دې اینه او پانقراس هم د هاضمې د جهاز غړي دي.

اینه د بدن یو لوی غړی دی او یو زیات شمېر مهم کارونه سر ته رسوي. د مهمو کارو د جملې څخه یې یو هم د هغه ضررناکو موادو راټولول دي کوم چې بدن ته ننوزي، د مثال په توګه دواوي او الکھول.


د خورک په وخت کې خواړه لومړی خولې ته لویږي. هلته خواړه د غاښو په واسطه میډه کیږي او په دغه وخت کې د نارو (لارو) سره ګډېږي. کله چې خواړه و ژوول سوه نو د ستوني د لاري څخه په مری کې معدې ته تېریږي.



په معده کي د معدې مایعات سته. دغه مایعات هغه پروتین ټوټه کوي کوم چي په خوړو کي سته. د معدې د لاندنۍ خولې څخه خواړه د نړیو کلمو لومړنۍ برخي ته ور لویږي او هغه د اثناعشر په نامه یادېږي. اثناعشر دوولس اینچه اوږدوالی لري. اثناعشر ته د اینې او پانقراس څخه لاري راغلي دي. د اینې څخه صفرا او د پانقراس څخه د پانقراس شیره را وزي. صفرا او د پانقراس شیره د خوړو هغه غذایی مواد ټوټه کوي کوم چي په خوړو کي سته. د دغه غذایی موادو لویه برخه د نړیو کلمو په واسطه جذبېږي. او هغه پاتي مواد یې چي د یوه نري لېږي په شکل وي پنډو کلمو ته ور ځي. هلته یې اوبه جذبېږي. کله چي یې اوبه د پنډو کلمو په واسطه جذب سوې د خټي په شان د مقعد د لاري د بدن څخه وزي.

بولي جهاز

کوم غړي چي د بولي جهاز د غړو په نامه ياديږي د پښتورگو، د ادرار (بولو) د نلو، مسانې او د بولو د راوتلو د نل څخه عبارت دي. پښتورگي د بدن د پاکولو ماشينونه دي. پښتورگي دوې دانې دي چي د ملا په کينه او بنۍ خوا کي ځاي لري. سر بېره پر دې چي بولي جوړوي د بدن ويني هم پاکوي. په هر شواروز کي تر ۱۰۰۰ لېټره زياته وینه د پښتورگو څخه تېريږي.




هر پښتورگي ته د ويني يو يو رگ ور ځي. هغه وینه چي تر دغه رگو پښتورگو ته ور تېريږي د پښتورگو په واسطه د بولو د موادو او ځينو مالگو څخه پاکيږي. دغه مواد د اوبو سره د يو ځای کېدو په صورت کي بولي جوړوي.

په پښتورگي کي بولي په يوه خاليگا کي سره راټوليږي. د هغه ځايه څخه بولي د بولي جهاز په نلو کي تېريږي او مسانې ته ور توييږي. کله چي مسانه د بولو څخه ډکه سي نو سړی داسي احساس کوي چي گواکي بولي يې کيږي. بيا نو دغه بولي د بولي جهاز د نل د لاري د باندي راوړي. د بولو نل په هلکانو کي تر نجونو اوږد وي.

د تنفس جهاز

د دې د پاره چې کوم خواړه چې موږ خوړلي دي په انرجي تبدیل سي نو باید اکسیجن ور سره یو ځای سي. د تنفس د لاري موږ بدن ته اکسیجن راوړو. دغه اکسیجن د ویني په واسطه د بدن هري کوچنۍ برخي ته ور وړل کیږي. تنفس د تنفسي غړو په واسطه کیږي. د تنفس غړي لکه سږي او تر سږو پورته د هوا لاري. د هوا لاري لکه سږمې، ستونی، کرنکه او په سږو کې د هوا خالیگاوي.

هغه هوا چې موږ یې سږو ته کشوو د پزي یا د خولې د لاري څخه تېریږي. بیا د ستوني د لاري څخه په کرنکه کې تېریږي. کرنکه د کرپندوکو د حلقو څخه جوړه سوې ده او پر شا و خوا یې هم د کرپندوکي په شان یو پوست را گرزېدلئ دی. د کرنکي په خوله کې د اواز غږي پراته دي. د اواز دغه غږي دي چې موږ خبري کولای سو.



کله چې کرنکه د ځیگر خالیگا ته ور و رسیږي پر دوو برخو و وېشل سي او دوه نلونه ځیني جلا سي چې هر نل یې یوه یوه سږي ته ور ننوزي. بیا نو دغه هر نل پر نورو نړیو نلانو وېشل کیږي چې هغو ته د سږو د هوا کڅوڼي وایي. دغه کڅوڼي هم لکه کرنکه د کرپندوکو د حلقو څخه جوړي سوي دي. د سږو دغه هوايي کڅوڼي هم پر کوچنیو نلونو وېشل کیږي. د هر کوچني نل په پای کې د سږي کڅوڼه ځای لري. د سږي د دغو کڅوڼو څخه وینه اکسیجن اخلي او هغه کاربن ډای اکسید ور کوي کوم چې بدن ضرورت نه ور ته لري او غواړي د باندې یې و باسي.

پوست

پوست د بدن لویتړین غړی دی. که څه هم پوست د بدن د غړي په نامه یادېږي بیا هم ډېر کسان سته چي دومره فکر نه پکښي کوي. پوست ډیري مهمي وظیفې لري. پوست بدن د دباندي شيانو د ضرر څخه ساتي لکه زخمي کېدل، گرمي، ساره، مکروبونه او کیمیاوي مواد. که پوست زخمي سي نو بدن ته په اساني سره مکروبونه او نور ضرر رسونکي مواد ور ننوزي.




پوست د خولو د مرغړيو د لاري کوم چي په ځان کي يې لري د بدن سره دا مرسته کوي چي يوه مناسبه تودوخه و لري. په پوست کي يو زيات شمېر حسي غړي هم ځای لري چي د هغو په واسطه بدن حس کوي.



پوست خو لایونه لري لکه

د باندنی پوست: تر د باندني پوست لاندې د نمو (وډي) یو لای پروت دی کوم چې نوئ پوست جوړوي. دغه د باندنی پوست ډېر زیات سولیرې (خراښې) او د نمو د لای څخه نوئ پوست جوړېږي. په د باندني پوست کې رنگي حجرې چې pigment یې هم بولي ځای لري. دغه رنگي حجرې دي چې پوست ته رنگ ور کوي. په هره اندازه چې په پوست کې دغه رنگي حجرې ډیري وي په هغه اندازه د پوست رنگ تاریک تره وي.

د پوست دوهم لای: د پوست دغه دوهم لای سخت ترین لای دی. د پوست دغه لای د څرمنې د پوست په نامه یادوي ځکه چې د حیواناتو د پوست د دغې برخې څخه څرمن جوړوي.



د پوست پدې برخه کې د وینې رګونه، د اعصابو تارونه، د خولو مرګړي او د وېښتانو کڅوڼي ځای لري. د اعصابو د تارو په پای کې حسي غړي پراته دي کوم چې د تماس، ګرمۍ، یخني او درد خبر ور کوي. د خولو مرګړي خپلي خولې د ډیرو کوچنیو سوریو د لارې چې په پوست کې سته خالي کوي او مسامات یې بولي.

لاندنی پوست: د پوست دا برخه لاندې ترینه برخه ده. د پوست دغه لای سپک او نرم دی او په اسانې سره کولای سي چې هر هغه څه ته چې تر دغې برخې لاندې پراته دي حرکت ور وکړي. د پوست لاندنی برخه په ځینو برخو کې غوړي را ټولوي او د غوړو نسج جوړوي.

حسي غري

دا چي موږ کوم شی حسوو او پېژنو يې زموږ د حسي غړو څخه و دماغ ته خبر ور کول کيږي. موږ پنځه حسه لرو لکه:

د باصري حس (د ليدلو حس) د سترگو په واسطه

د سامعې حس (د اورېدلو حس) د غوږو په واسطه

د شامې حس (د بويولو حس) د پزي په واسطه


د ذايقي حس (د خوند حس) د ژبي په واسطه

د لامسي حس د پوست په واسطه

حسي غړي د اعصابو د تارو د لاري د دماغ مختلفو برخو ته خبر استوي. که چيري د اعصابو تار زخمي سوئ وي او يا د کاره لوېدلئ وي نو دماغ ته خبر نه رسيږي. د مثال په توگه که د کوم چا يوه سترگه جوړه روغه وي او بيا هم دغه سړی څه نه په ويني، نو به يې د ليدلو د حس د اعصابو تار زخمي او يا خراب وي، ځکه دماغ ته خبر نه سي ور کولای.

باصره (لیدنه)


کولای سو چي ووايو چي سترگه تقريبا لکه يوه کامره داسي کار کوي. د سترگي قرنيه او عدسيه د يوه شي عکس برابروي، تقريبا لکه د کامرې د عدسيې په شان.



د سترگي د کسی په واسطه سترگه د نور (رڼا) اندازه برابروي چي سترگي ته بايد څومره رڼا ور ننوزي. ځکه د سترگي کسی د ډيري رڼا په وخت کي کوچنی او د تاریکې

په وخت کي لوی وي.


نور (رڼا) سترگي ته ور ننوزي او شبکي ته رسېږي. په شبکي کي په ميليونو حسي حجرې سته، کوم چي د نور په مقابل کي حساسي دي.



د ليدلو حس دوه ډوله حجرې لري، يو ډول يې د اورلگيت د خاشو په شان دي کوم چي د رڼا او تاريکي په مقابل کي حساسي دي او بل ډول يې د مېخو په شان دي چي د رنځو په مقابل کي حساسي دي. د خاشو په ډول حجرې د مېخو تر ډول د شمېر د مخي ډيري دي. د ليدو د حجرو څخه د اعصابو د تار په واسطه خبر دماغ ته رسول کيږي.

سامعه (اورېدل)

د اورېدو د حس غړي غوږونه دي. د غوږ دغه برخه چي موږ يې وينو د دباندي (خارجي) غوږ په نامه ياديږي. د خارجي غوږ څخه د اورېدو يوه لار د غوږ تر پردې پوري تللې ده. په منځني غوږ کي د غوږ هډوکي ځای لري او په دنني غوږ کي د اورېدو د حس حسي حجرې ځای لري.




کله چي تر غوږ د باندني يو ښځ و سي نو د غوږ د خارجي برخي په واسطه را واخيستل سي او د اورېدو د لاري په واسطه د غوږ پردې ته و رسول سي. د غوږ پرده دغه ښځ د غوږ هډوکو ته رسوي، چي هغه د چکوش، سندان او رکاب په نامه ياديږي. د هغه ځايه څخه اواز د فتر په شان يوه پېچلي ځای ته رسيږي. په دغه ځای کي د اورېدلو د حس حجرې ځای لري. کله چي د اواز موجونه د فتر په شان ځای ته و رسيږي هلته په هغه مايع کي چاپيري کوم چي د سامعې د حس د حجراتو پر شاو خوا را گرځېدلي دي. د دې لاري څخه د سامعې د حس د عصبي رشتې د لاري دماغ ته رسيږي. دماغ دغه موجونه اخلي او بيا يې نو موږ اورو.

د سامعې د حس حجرې ډيري حساسي دي. که چيري دغه حجرې د اواز د ډيرو لوړو موجو تر تاثير لاندې راسي نو هغه مايع چي د فتر په شان ځاي کي سته د سامعې د حس حجرې خرابوي. ځکه نو د سړي د اورېدو حس کميږي.

شامه (بوی)


د سږمو په لوړه برخه کي د شامې (بوی) غړي پراته دي. د شامې په غړو کي داسي حسي حجرې پرتې دي کوم چي د غازاتو يا داسي موادو په مقابل کي عکس العمل ښکاره کوي کوم چي د مايع په څاڅکو کي حل وي.



د بوی غړي د خوند د غړو سره لږ څه موافقت لري. کله چي موږ د خورک په وخت کي د خوړو بوی حس کړو نو دغه حس د خوند پر حس هم تاثير کوي.

خوند (ذایقه)

د ذایقې د حس په واسطه چي په ژبه او تالو کي سته د مختلفو شیانو خوند حسولای سو. په ژبه او تالو کي د پیازو په شان ساختمانونه سته چي د هغو په واسطه د شیانو خوند معلومېږي. د خوند پیاز د هغو موادو په مقابل کي عکس العمل ښکاره کوي کوم چي په مایع کي حل وي. د خوند دغه پیاز د ژبي په مختلفو ځایو کي جلا جلا سره پراته دي. د پیازو هره ډله د یوه خوند تشخیص کولای سي لکه خوږ، مالګین، تریو او تریخ. د خوند یو پیاز یوازي یو خوند حسولای سي.



لامسه

د لامسې د حس د غړو په واسطه چي په پوست کي ځای لري موږ ساره، گرمي، حرکت، فشار او درد حسوو. د لامسې د حس غړي یوازي په پوست کي نه دي پراته. زموږ د بدن په دننه کي په ماهیچو، بندونو او یو شمېر نورو غړو کي هم حسي غړي سته.

د لامسې د حس غړي د بدن په مختلفو برخو کي پراته دي. د ګوتو په پوست کي د لامسې د حس ډیري زیاتي حجرې سته چي د حرکت په مقابل کي ډیري حساسي دي حال دا چي په ملا کي د دغو حجرو شمېر ډېر لږ دی. ځکه نو هغه کسان چي رانده دي د ګوتو په واسطه لوستنه کوي.



